

Kristina Háfoss, landsstýriskvinna

Røða í samband við at Skúladepilin í Suðuroy varð reistur –

Suðuroy, 16. apríl 2008

### **Góða samkoma**

Dagurin í dag er ein merkisdagur fyri okkum øll – fyri allar suðuroyingar – og fyri allar føroyingar.

Fyri suðuroyingar merkir dagurin í dag, at nýggi Skúladepilin skjótt gerst veruleiki. Ein veruleiki, ið fer gera karmarnar um ungdómin og útbúgvingar í Suðuroynni munandi betri.

Fyri føroyingar ber dagurin í dag boð um, at politikarar nú av álvara eru farnir at gera íløgur í tað, ið er so avgerandi fyri framtíðina hjá Suðuroynni – og hjá Føroyum – nevnliga íløgur í ungdómin og vitan.

### **Miðnámsskúlaøkið høgt raðfest**

Nýggi Skúladepilin í Suðuroy er fyrsti nýbygningurin innan miðnámsskúlar í Føroyum í sera nógv ár. Og tað er at fegnast um, at miðnámsskúlaøkið umsíðir hevur fingið alneyðugu høgu raðfestinga.

Gongur sum ætlað, verða verkætlanirnar Skúladepilin í Suðuroy og Fiskivinnuskúlin í Vestmanna – umframt útbyggingin av Tekniska Skúla í Klaksvík – allar lidnar í 2008, og fyri framman stendur útbyggingin av miðnámsskúlunum í miðstaðarøkinum. Alt sera tiltrongdar íløgur.

### **Spennandi bygningur**

Tað hevur stóran týdning, at tað almenna gongur á odda tá umræður at gera nýskapandi og avbjóðandi bygningar, ið skulu vera góðir karmar um tað virksema, ið skal vera í teimum í nútíðini og framtíðini.

Og hyggja vit at Skúladeplinum, sum vit í dag kunnu gleðast um er komin eitt fet nærri veruleikanum – so er av sonnum talan um eitt vala-verk og ein avberandi spennandi bygning, ið Arkitektavirkið við Árna Winther hevur teknað.

Ongin ivi um, at vit við nýggja Skúladeplinum fáa ein bygning, ið fer at standa sum ein varði í Suðuroynni nú og framyvir.

### **Onki kemur av ongum**

Eitt stórt arbeiði liggur aftanfyri at gera hendan bygningin til veruleika.

Nógv fólk hava lagt stóra orku í at vit eru komin her til, sum vit eru í dag – og hugaligt er, at síggja úrslitið. Nógv arbeiði liggur tó enn fyri framman, og vil eg, vegna Landsstýrið, ynskja øllum starvsfólkunum, sum arbeiða við at gera bygningin lidnan góðan byrð við framhaldandi arbeiðinum. Vit eru nógv, ið gleða okkum til at taka hann í nýtslu.

### **Tveir skúlar í einum bygningi**

Vit síggja í dag beinagrindina í tí bygningi, sum um fáar mánaðar fer at standa liðugur og vera fullur av lívi og fólk, ið fara at nema sær útbúgving og vitan innan ymiskt øki, tí í bygninginum skulu tveir útbúgvingarstovnar húsast.

Heilsuskúli Føroya og Miðnámskúlin í Suðuroy.

Nýggi bygningurin fer at lata upp fyri jalgum samanspæli millum útbúgvingarstovnar, og fer hetta at geva Suðuroynni, næmingum og lærarum eitt meira mennandi og spennandi umhvørvi.

Eitt umhvørvi, ið væntandi fer at gera tað enn meira áhugavert hjá ungum í oynni at nema sær miðnámskúlaútbúgving, og eitt umhvørvi, ið fer at gera tað meira áhugavert hjá øllum føroyingum at koma til Suðuroyar at nema sær útbúgvingar á Heilsuskúlanum.

### **Ein livandi depil**

Eisini lata nýggju hølini dyrnar upp fyri, at Suðuroyggin fær eitt nýtt savningarstað har skipast kann fyri alskyns virksemi, t.d. eftirútbúgvingarskeiðum, stakgreinlestri, mentanarligum og vinnuligum tiltøkum o.ø. Ongin ivi um, at vónin er, at Skúladepilin gerst eitt sera virkið hús, ið øll Suðuroyggin kann savnast um, gleðast um og skapa virksemi í – í og uttanfyri skúlatíð.

### **Næsta stigið – eitt næmingaheim**

Ein av avbjóðingunum fyri framman er, at skapa karmar fyri teimum næmingum, ið koma langvegis frá, fyri at ganga á Skúladeplinum. Neyðugt verður at taka støðu til spurningin um næmingaheim í næstum. Hetta er ein fyrirtreyt fyri, at skapa góðar karmar um – kanska serliga Heilsuskúlan – og kann hetta heimið eisini vera við til at skapa eitt enn meira livandi umhvørvi rundanum Skúladepilin her í Hovi.

### **Ein nýggjur miðbýur**

Ongin ivi um, at Skúladepilin í Suðuroy fer at gerast nógv meira enn ein útbúgvingardepil. Tí Skúladepilin fer somuleiðis gerast eitt savningarstað fyri alla oynna.

Ein vitanar- og mentanardepil í Suðuroynni

Ein nýggjur miðbýur

Ein nýggj byrjan